

## గజం నిజం-పలాయనం మిథ్య

2007వ సంవత్సరం అక్టోబర్ నెల. విజయనగరం జిల్లా గుమ్మలక్ష్మీపురం శివార్లలోని ఓ పల్లెటూరు.

“నాన్నా...నాన్నా...”

“ ఏంటిరా?...ఏటయిందిరా?”

“ఏనుగులు.. ఏనుగులు...”

“ఏటి? ఏనుగులా?...ఎక్కడరా?...”

“ అదే, మన పెద్దబుగత రాందాసుగారి చెరకుతోటలో పడి తొక్కేస్తున్నాయి..”

“నీకేం మతి సెడిందేట్రా? పెద్ద పండుల్ని చూసి జడుసుకునుంటావు..”

“ కాదు నాన్న.. ఏనుగులే.. మనగుడిసెంత ఎత్తులో వున్నాయి... నాకు భయం వేసి లగెత్తు కొచ్చీశాను..”

“ఇంతకీ, గొర్రెలెక్కడరా.. ఆటినొగ్గేసి చక్కావచ్చావా?”

“అయ్యింకా మేస్తున్నాయి.. నేనొక్కడినీ ఎళ్ళలేను.. నువ్వరా.. గొర్రెల్ని తోలుకొద్దాం...”

“నువ్వొర్తి బెదురు గొడ్డెధవ్విరా...సరే, పద లగెత్తు..”

“అయిగో.. ఆ కొండవారసూడు!...అయి ఏనుగులేనా?..”

“అవునోయ్... ఏనుగులేరా!... అయ్యయ్యో చెరుకు పొలం అంతా తొక్కేస్తున్నాయిరా... నువ్వు ఇంటికిపో...గొర్రెల సంగతి నే జూస్తాలే!”

★ ★ ★

“రాందాసు బాబూ..రాందాసుబాబూ..”

“ఏట్రా? అలారొప్పుతూ వస్తున్నావ్? ఏటయిందిరా ఎర్రన్నా?”

“తవరి సెరకుతోటలో ఏనుగులు పడి తొక్కేస్తున్నాయి..”

“తాగొచ్చేవేట్రా? చెరకుతోటలో ఏనుగులేట్రా?”

“బాబు.. సత్తెపెమాణికంగా సెబుతున్నాను.. ఆరేడు ఏనుగుల మంద సెరకుతోటలో పడ్డాయి..”

“పాతికేళ్ళుగా ఈ వూళ్ళో వుంటున్నాను. ఎప్పుడూ ఏనుగుల్ని చూడలేదురా”

“బాబూ తవరి చెరుకు కళ్ళంలో ఏనుగులు పడ్డాయి..”

“ఇనండి బాబూ.. ఈరిగాడు కూడా చూసేడు..”

“అరేయ్...పకీరుగాణ్ణి, యేసోబును పిలుచుకురా!... రచ్చబండ దగ్గరున్నారు. పాలేళ్ళు కనిపిస్తే కర్రలు, ఈటెలు పట్టుకురమ్మని చెప్పండి. దప్పు సూరిగాడికి కబురు

చెప్పాలిరా... చప్పుడు చేస్తే అవి పారిపోతాయి... పదండ్రా నేనూ వస్తున్నా.. మీరు పరుగెత్తండి..”

★ ★ ★

“పదండ్రా.. పదండ్రా.. రాందాసు గారి పొలంలో ఏనుగులు పడ్డాయిట..”

“అ! ఏనుగులా? ఎర్రగాడేనా చెప్పేడు?”

“ఎర్రగాడు పండుల్ని చూసి ఏనుగులనుకొని వుంటాడు...”

“పండులు గాదెహె.. ఏనుగులే..”

“మందు మీద పండులే ఏనుగుల్లా ఆస్తాయిరా..”

“మందెయ్యటానికి ఇంకా టయిముందెహె”

“ఏట్రా? నాగం.. శంఖం పట్టుకొస్తున్నావేటి? మనం జాతరకెళ్ళటం లేదు.. ఏనుగుల్ని తోలటానికి పోతున్నాం..”

“నా శంఖం పూరిస్తే దెబ్బతో ఏనుగులు ఎనక్కిపోవాల”

“అమ్మవారి గుడి దగ్గర నుంచి దివిటీలు తీసుకురండిరా. అయి వెలిగిస్తే ఏనుగులు పారిపోతాయి. తొందరగా పదండి” కోలాహలం... కేకలు.. అరుపులు. గంటల చప్పుళ్ళు! హుర్రే.. ఉష్.. ఉష్.. టర్.. టర్.. ఏనుగుల ఘోరకారాలు... డప్పుల దరువులు... అంతా కోలాహలం.. “హమ్మయ్య.. ఎళ్ళిపోయాయిరా.. ఎకరం తోట తొక్కేసి పోయాయి. అరేయ్ ఈరిగా.. రేపు లారీలు పెట్టి, చెరుకు కొట్టి లోడు చేసేయిండిరా. ఫేక్టరీకి తోలేద్దాం.. రాత్రికి కూలీల్ని బెత్తాయించు”

“అలాగేనండి..”

★ ★ ★

2007వ సంవత్సరం డిసెంబరు నెల. విజయనగరం జిల్లా కలెక్టరు కార్యాలయం.

“కలెక్టరుబాబూ.. మీరే కాపాడాల... మా పొలాలన్నీ నాశనమయిపోనాయి బాబూ..” “పెత్తి పొద్దు ఏనుగులు ఇరచకపడి పోతున్నాయి. మా కంటిమీద కునుకులేదు బాబూ..” “నాది ఆరెకరాల కొబ్బరితోట, లేత తోట బాబూ ఇంకో ఏడాదిలో కాపుకొస్తుందని ఆశపడ్డాను. మాయదారి ఏనుగులు అంతా పీకేశాయి..”

“తాసిల్దారు బాబుతో అప్పుడే ఇరవై రోజులుగా మొరపెట్టుకుంటున్నాం. ఆ బాబు దయతల్చలేదు. వందల ఎకరాలు నాశనమయిపోయాయి.” “బాబూ! కనికరించు కలెక్టరు బాబూ...! ఆ పీడ మాకు వదిలించు”.

“ఇదిగో బాబూ.. మాపంతులు మేస్టర్ గోరి చేత మా కష్టాలు, నష్టాలు అన్నీ ‘అర్జీ’ రాయించుకొచ్చినాం బాబూ ఈ కాయితం తవరు చదవండి...”

“రైతులారా.. మీ కష్టం నాకు అర్థమయింది.. గుమ్మలక్ష్మీపురం అవతల గ్రామాల్లోకి ప్రవేశించిన ఏనుగులు గిరిజన గ్రామాలు వదిలి ఇప్పుడు మైదానాలకూ విస్తరిస్తున్నాయి. మొత్తం పదహారు ఏనుగులు దారి తప్పి ఒరిస్సా అడవుల నుండి వచ్చినట్లు నాకు రిపోర్టు అందింది. నేను అటవీ శాఖ అధికారులతో చర్చలు జరుపుతున్నా. రెండు రోజుల్లో మా రెవిన్యూ ఆఫీసర్లను మీ ఊళ్ళకు పంపిస్తాను... పంటనష్టం బేరీజు వేస్తారు.. వెంటనే మీ పరిహారం అందే ఏర్పాటు చేయిస్తాను. కొంచం ఓపిక పట్టండి!..”

“బాబూ! మరి, రేపటి సంగతేటి? ఆటిని ఎలా కాయాలా?..అయి మడుసుల మీద కూడా పడిపోతున్నాయే?..”

“మీరు వాటిని రెచ్చగొట్టకండి.. శబ్దాలతో అరుపులతో, దివిటీల వెలుగుతో తరిమెయ్యండి.. అవి ప్రమాదకర జంతువులు కావు.. నేను ఫారెస్టు ఆఫీసర్లతో మాట్లాడి వాటిని అడవుల్లోకి వెనక్కి తరిమేసే ఏర్పాటు తొందరలోనే చేయిస్తాను. మీరు వెళ్ళిరండి..”

“పదంద్రా.. పోదారి ...కలెట్రుబాబు ఆమీ ఇచ్చేడు కదా..”

“ఆయనా మనలాంటి మడిసే.. ఏనుగుల తరపున ఆయనేం ఆమీ ఇస్తాడ్రా..?”

“మన పొలం మనమే కాసుకోవాల..”

“సూద్దారి. ఇంకోవారం .. ఆ తర్వాత ఏం చెయ్యలో అదే చేద్దారి..”

“వోరం తరవాత ఏం చేస్తావారే.. బూమిగాని బొక్కెట్టేస్తావేటి?..”

“మా అపోజిషనోళ్ళ సంగతి నీకు తెల్లు రస్తారోకోలు...బండ్లు... చేయిస్తే గవర్నమెంటు దిగి వస్తాది...ఇంతకు ముందు మా పెబుత్వంలో ఎప్పుడైనా ఇలా ఏనుగులు వచ్చినాయేటి?”

“వొల్లకో వారే! పెబుత్వం సంగతీ, పెజాస్వామ్యం సంగతీ అటికేటి ఎరుక?.. అటికి తిండి దొరక్క నీళ్ళుదొరక్క అడవిలు వొగ్గేసి పొలాల మీద పడుతున్నాయి... వల్లమాలిన రాజకీయం సెయ్యకొరేయ్..”

★ ★ ★

2008వ సంవత్సరం. షిబ్రవరి నెల ఎన్. హెచ్. -5 (నేషనల్ హైవే-5) శ్రీకాకుళం దగ్గరలోని రణస్థలం గ్రామం.

“ఎమ్మెల్యే డాన్..డాన్..”

“గవర్నమెంటు దిగిపోవాలి..దిగిపోవాలి!”

“ఏనుగుల్ని కాయలేని గవర్నమెంటు మనుషులనేం కాస్తుంది?..”

“పంటలకు నష్టపరిహారం వెంటనే అందించాలి!..అందించాలి..”

“ఏనుగులు చంపేసిన గౌరవ్య కుటుంబానికి అయిదు లక్షలు వెంటనే

చెల్లించాలి.. చెల్లించాలి.”

“అరేయ్.. ఆ లారీని ఎనక్కి తోసెయ్యండిరా..”

“బాబూ!కాస్త కోపరేట్ చేయండి...సూటర్లు పక్కకు తీసెయ్యండి...”

“ మా సమస్య తీరే వరకూ రోడ్డుమీద బళ్ళను నడవ నివ్వం..”

“మా రాస్తారోకోకి మద్దతు ఇవ్వండి బాబూ..”

“ఎమ్మెల్యే..డౌన్..డౌన్..”

“ఇలా రాస్తారోకోలు చేసి ట్రాఫిక్ ఆపెయ్యటం చట్టవిరుద్ధం.. మీరు ప్రశాంతంగా ప్రదర్శన చేసుకోండి.. కానీ బస్సుల్ని, లారీలను అడ్డగిస్తే మాత్రం అరెస్టు చేసి కేసులు పెట్టాల్సి వస్తుంది..”

“మీ డూటీ మీరు సెయ్యండి.. మా పని మేం చేసుకుంటాం..”

“వీళ్ళని వేన్ ఎక్కించండిరా..”

“మేం ఎక్కం.. ఎందుకెక్కాలా? మాహక్కుల కోసం మేం పోరాడుతున్నాం.. డిఎస్పీ డౌన్..డౌన్ డిఎస్పీ డౌన్..డౌన్!”

“పోలీసు జలుం నశించాలి..నశించాలి”

“ప్రజలారా, నిశ్శబ్దంగా వుండండి.. మన ఎమ్మెల్యే గారుమాట్లాడతారు. “ఎం మాట్లాడతారయ్యా! మూడు నెలలుగా మాట్లాడుతూనే వున్నారు..”

“ మా కష్టాలు ఎవడు పట్టించుకున్నాడు?..”

“సోదరులారా... దయచేసి నామాట వినండి.. ఏనుగుల దాడి నుండి మీకు త్వరలోనే రక్షణ కల్పిస్తాం.. ఒరిస్సా ఏనుగులకు మన కోస్తా జిల్లా చెరుకు, కొబ్బరి రుచి మహానచ్చింది. మన రాష్ట్రంతో వాటికి సంబంధంలేక పోయినా మన రైతులు నష్టపోతున్నారు.. ఏనుగులు ఇటురాకుండా ఒరిస్సా సరిహద్దుల్లో చెరుకు తోటలు పెంచాలని నేను డిమాండ్ చేస్తున్నాను.. మన ‘సి.ఎమ్’ గార్ని ఒరిస్సా ‘సి.ఎమ్’తో మాట్లాడమంటాను. మీరు రాస్తారోకో విరమించండి.. మీకు చేతులెత్తి నమస్కరిస్తున్నా.”

“ఎమ్మెల్యే బాబుకీ జై ఎమ్మెల్యే బాబు... వర్ధిల్లాలి!..”

★ ★ ★

2008వ సంవత్సరం ఆంధ్రప్రదేశ్ అసెంబ్లీ శీతాకాలం సమావేశాలు.

“అధ్యక్షా! ఏనుగుల దాడితో గత సంవత్సరం నుండి కోస్తా జిల్లాలు అతలా కుతలమయి పోతున్నాయి. శ్రీకాకుళం, విజయనగరం జిల్లాల రైతులకుకంటి మీద కునుకులేదు. గ్రామాస్తులు గ్రామాలు వదిలి వెళ్లిపోతున్నారు. అప్పుడే ఎనిమిది మంది వరకు ఏనుగులవాతపడి మరణించారు. వందలాది ఎకరాల పొలాల్లో పంటలు నాశన

మయిపోయావి. రైతులు నష్టపరిహారం అందక కుమిలి పోతున్నారు. ప్రభుత్వానికి చీమకుట్టినట్లు కూడా లేదు!.. అటవీశాఖామంత్రి వెంటనే రాజీనామా చెయ్యాలని నేను కోరుతున్నాను..”

“అవును! వెంటనే రాజీనామా చెయ్యాలి!”

“అధ్యక్షా! అటవీశాఖామంత్రిగా నన్ను సమాధానం చెప్పనివ్వండి”.

“చెప్పండి ప్లీజ్,,, మీరందరూ నిశ్చబ్దంగా ఉండండి”.

“అధ్యక్షా! అవి నా పరిధి అడవుల్లోంచి రాలేదు! ఒరిస్సా అడవుల నుండి వచ్చాయి. కాబట్టి నేను రాజీనామా చేయకూరలేదని మనవి చేస్తున్నాను..”

“హియర్.. హియర్..”

“అధ్యక్షా! ‘ప్రభుత్వానికి చీమకుట్టినట్లయినా లేదు’ అని అపోజిషన్ ఎమ్మెల్యే గారు చేస్తున్న ఆరోపణలను నేను ఖండిస్తున్నాను.. ఇంతవరకూ ఏనుగుల్ని వెనక్కి పంపటానికి పదిహేను లక్షలు ఖర్చుపెట్టాం శిక్షణ పొందిన ఏనుగులను కేరళ నుండి రప్పించి నాలుగు సార్లు వెనక్కు తరిమేశాం.. అయినా మళ్ళీ వస్తున్నాయి అవి! మరణించిన గౌరయ్య కుటుంబానికి లక్షరూపాయిల పరిహారం ఇచ్చేం. ఇంకో పత్రికా ఫోటో గ్రాఫర్ కు కూడా త్వరలోనే పరిహారం చెల్లిస్తాం.. మిగిలిన మృతుల వివరాలు సేకరిస్తున్నాం.. పల్లెటూళ్ళలో రైతు సంఘాలు ఏర్పాటు చేశాం.. వాళ్ళకి దివిటీలు, పొగబాంబులు, టపాసులు సమకూరుస్తున్నాం. వాళ్ళకి ఆరులక్షల రూపాయలు పంపిణీ చేశాం”

“అధ్యక్షా! అవి రైతు సంఘాలుకాదు. పాలక ప్రభుత్వంవారి కార్యకర్తల సంఘాలు. దబ్బంతా వాళ్ళకే అందింది అధ్యక్షా!.....”

“ప్లీజ్ మంత్రిగారిని మాట్లాడనివ్వండి”.

“అధ్యక్షా! మేం లోగడ అయిదేళ్ళు పాలించాం.. అప్పుడు ఒక్కసారయినా ఇలా ఏనుగులు వచ్చి పంటల్ని నాశనం చేయటం జరిగిందా? మంత్రిగార్ని చెప్పమనండి అధ్యక్షా.. చెప్పమనండి”

“అధ్యక్షా! అప్పుడు పంటలు పండితే కదా, నాశనం చేయటానికి? వాళ్ళు పాలించినంత కాలం కరువే రాజ్యమేలింది.. ఇంక ఏనుగులెందుకొస్తాయి?.. వాళ్ళహయాంలో దోమలు వచ్చి బోదకాలు, డెంగ్యూ, గున్యాలు ఇచ్చి వెళ్ళాయి..”

“అధ్యక్షా! మంత్రిగారు సభని తప్పుదోవ పట్టిస్తున్నారు. మంత్రిగారి రాజీనామాని మేం డిమాండ్ చేస్తున్నాం..”

“అవును! రాజీనామా చెయ్యాలి”

“ప్లీజ్.. అలా వెల్ లోనికి దూసుకు రావద్దు.. మీ సీట్ల వద్దకు వెళ్ళి కూర్చోండి.. ఆయన్ను మాట్లాడనివ్వండి.. ప్లీజ్.. దయచేసి వినండి.. ప్లీజ్.. ఓకే! సభను గంటసేపు వాయిదా వేస్తున్నాను!..”

★ ★ ★

2009వ సంవత్సరం, జూన్ నెల.

ఏనుగుల సంచారం మీద వార్తా కథనం రాద్ధామని, విషయ సేకరణకు, తెలుగు తల్లి పత్రిక తరపున, సీతంపేట మండలంలోని కొత్తకోట గ్రామానికి వెళ్ళాను. గ్రామ సర్పంచిని కలిశాను. ఆయన వయస్సులో చిన్నవాడే! నన్ను పత్రికా విలేఖరిగా పరిచయం చేసుకోగానే సాదరంగా ఆహ్వానించేడు. అతిథి మర్యాదలు జరిపేడు! నేను వచ్చిన పని అతనికి వివరించాను. “నేనీ విషయంలో పెద్దగా సాయం చేయలేను. కానీ, మీరు ఇంకో అయిదు మైళ్ళు ప్రయాణం చేయగలనంటే ‘కింతలి పల్లి’ అనే గిరిజన గ్రామానికి తీసుకువెళ్తాను. అక్కడ గుంపా పెద్ద అనే ఒక గిరిజన నాయకుడున్నాడు. వయసు యనభయి వుంటుంది. స్వాతంత్ర్యం వచ్చేనాటికి గిరిజనుల్లో బియ్యే ప్యాసయిన వ్యక్తిగా పేరు తెచ్చుకున్నాడు. వ్యవసాయం చేసుకుంటూ కింతలిపల్లిలోనే స్థిరపడిపోయాడు. అతనికి అడవులమీద, ఈ జంతువుల మీద మంచి అవగాహన ఉంది. మీరు ఓపిక పడతానంటే నా మోటారు సైకిలు మీద తీసుకువెళ్తాను” అన్నాడు సర్పంచి.

“తప్పకుండా.. కానీ మీకు శ్రమ ఇస్తున్నా!” అన్నాను.

“ఫరవాలేదు.. విశాఖపట్నం నుంచి వచ్చేరు.. ఆ మాత్రం సహాయం చెయ్యలేనా?..” అంటూ నన్ను మోటారు సైకిలు మీద ఎక్కించుకుని బయలు దేరాడు.

సన్నని కాళిబాటల మీద నుండీ, ఘోలంగట్ల మీద నుండీ, బండిని అతి చాకచక్యంగా నడిపిస్తున్నాడు. ఓ నాలుగు మైళ్ళు వెళ్ళేక బ్రేకు వేసి బండి ఆపాడు.

“అదిగో.. అతడే గుంపా పెద్ద!” అంటూ ఈత తోపు మధ్య నిలబడి వున్న ఓ లుంగీ మనిషిని చూపించాడు. “రండి” అంటూ వడివడిగా మోటారు సైకిలు స్టాండు వేసి, ఈత తోపువైపు నడిచేడు. నేను అతణ్ణి అనుసరించాను.

“దండాలుపెద్దా!” అంటూ ఆ భారీ మనిషి దగ్గరకు వెళ్ళి నమస్కరించేడు సర్పంచి. నేనూ నమస్కారం పెట్టాను.

“బాబూ! ఇలా వచ్చావేటి?” అడిగేడు పెద్ద. అతని వంటి మీద లుంగీ తప్ప మరేం లేవు. మనిషి నల్లగా చింత మొద్దులా వున్నాడు. సర్పంచి మాట్లాడబోయే లోగానే, అతడు నావంక తిరిగి “బాబూ! కొంచెం ఈతకల్లు పుచ్చుకుంటారా?” అని అడిగేడు. అనుకోని ఈ అభ్యర్థనకు నేను తత్తరపడి “అబ్బే! అలవాటు లేదండీ!” అన్నాను.

“మా సర్పంచి బాబు తాగడలే! అందుకుని మిమ్మల్ని అడిగేను” అంటూ

సర్పంచి వైపు తిరిగి “చెప్పు బాబూ!” అన్నాడు.

సర్పంచి నా గురించిన వివరాలు, నేను వచ్చిన పని వైనం చెప్పి “మీ ఇంటికి బయలు దేరాం. కానీ దారిలోనే మీరు కనబడ్డారు” అన్నాడు.

“బాబూ! మద్దేన్నం ఈ యేళయ్యసరికి, నాకు ఓ ముంతెడు కల్లుండాలి. చెట్టు దగ్గరే తాగేస్తే కల్లీలుండవు సరే.. ఈరిగాడు కల్లు దింపుతున్నాడు. పనికానిచ్చి అయిదు నిమిషాల్లో వచ్చేస్తాను.. మీరిద్దరూ ఆ మామిడి తోపులో కూర్చోండి” అన్నాడు.

మేమిద్దరం కాస్త దూరంలో వున్నమామిడి తోటలోకి నడిచాం. తోటలో ఎంతో చల్లగా వుంది. సర్పంచి రెండు మామిడి కొమ్మలు తెంపి “కండ చీమలు కుడితే దేవుడు కన్పిస్తాడు.. అసలే పట్నం బాబులు మీరు” అంటూ నేల మీద వాటితో శుభ్రం చేశాడు. ఇద్దరం చెట్టు మొదలును ఆనుకొని కూలబడ్డాం.

“పెద్దకు ఈ గ్రామాల్లో చాలా మంచిపేరుంది. ఇతణ్ణి దేవుళ్లా చూసుకుంటారు. రోజూ మా ఊరి నుండి తెలుగు, ఇంగ్లీషు పేపర్లు రప్పించుకుని చదువుతాడు. ‘నేషనల్ జియోగ్రాఫిక్ ఛానల్ కోసం ‘డిష్ ఆంటెన్నా’ పెట్టించుకున్నాడు. మనిషికి మంచి నాలెడ్జ్జి ఉంది..” అంటూ పెద్ద గురించి చెప్పేడు సర్పంచి. అయిదు నిమిషాలలో, మోచేత్తో మూతి తుడుచుకుంటూ వచ్చాడు పెద్ద. ఓ తాటాకు తెచ్చుకుని మా ఎదుట వేసుకుని దానిమీద కూలబడ్డాడు సర్పంచి. నా వైపు తిరిగి “మీకేం కావాలో పెద్దగార్ని అడగండి. ఆయనకి ఈ ప్రాంతాల మీద మంచి పట్టుంది. ఈ వూళ్ళన్నంటికి ఆయనే పెద్దదిక్కు!” అన్నాడు.

పెద్ద చిన్నగా నవ్వుతూ, “బాబూ! పల్లెటూళ్ళ కుర్రాళ్ళకి ఇంకా పెద్దోళ్ళమీద గౌరవాలు తగ్గలేదు, అందుకే ఆయన అలా చెపుతున్నాడు.” అన్నాడు.

“పెద్దగారూ! నేను ‘తెలుగుతల్లి’ పత్రికా విలేఖరిని! సుమారు గత రెండు సంవత్సరాలుగా ఏనుగులు అడవుల నుండి వచ్చేసి, ఇక్కడ నానా గొడవ చేస్తున్నాయి. పంటల్ని నాశనం చేస్తున్నాయి. మనుషుల్ని చంపేస్తున్నాయి. అవి మన మీద ఎందుకు ఇలా దాడి చేస్తున్నాయి?” అని అడిగేను.

నేను మాటలు ఆపగానే, పడీపడీ నవ్వేశాడు పెద్దగారు.

తరువాత నవ్వునాపుకుంటూ “ఏటిబాబూ సెప్పేవు? అయి మనమీద దాడి చేస్తున్నాయా?” అన్నాడు.

నేను బిత్తర పోయాను. “దాడి చేస్తున్నాయి కదా మరి!” అన్నాను. మెల్లగా.

“ఏం దాడి చేశాయట?” తాపీగా అడిగేడు పెద్ద.

“అదేమిటండీ! ఏనుగుల గుంపు 2007 అక్టోబరులో ఒరిస్సాలోని లఖేరి అడవుల నుండి వంశధార నదిని దాటి, మన విజయనగరం జిల్లా గుమ్మలక్ష్మీపురం దగ్గరకి వచ్చేయి. మీకూ తెలిసే వుంటుంది. తరువాత విజయనగరం, శ్రీకాకుళం జిల్లాల్లో

తిరుగాడుతూనే వున్నాయి. పంటలను తొక్కేశాయి. మనుషులను చంపేశాయి. కేరళ నుండి ఏనుగులను రప్పించి, వాటి సాయంతో వెనక్కు తరిమే ప్రయత్నంలో, ఒక ఏనుగు గాయపడి చనిపోయింది కూడా! సుమారు అరవై గ్రామాల్లో ప్రజలు, వాటి ఉనికికే భయపడిపోతున్నారు. ఇదంతా ఏమిటి మరి? అవి మన మీద దాడి చేయటం కాదా?" ఆవేశంగా అన్నాను. నేను మాట్లాడుతూ వుంటే, నా వంకే నిశితంగా చూస్తున్నాడు పెద్ద. కొంచెంసేపు ఆగి అన్నాడు పెద్ద "బాబూ! మీరు పత్రికల వాళ్లు! ఏం రాసినా, రెండు వేపులా ఆలోచించి రాయాలి. మీరు ఒక వేపే మాట్లాడుతున్నారు. ఏనుగులు మనమీద దాడి చేశాయంటున్నారు. అవునా?" పెద్ద ఏం చెప్పదల్చుకున్నాడో అర్థం కాక మౌనంగా వుండిపోయాను! మళ్ళీ పెద్ద అందుకున్నాడు. "బాబూ నేనీ గ్రామంలో అరవై సంవత్సరాలుగా వుంటున్నాను. ఏనుగులు ఊళ్ళోకి రావటం నేనెప్పుడు చూడలేదు. కానీ ఇప్పుడొస్తున్నాయి. ఎందుకని బాబూ? అయిదు సంవత్సరాల కిందటే, మహారాష్ట్రలోనికి ఏనుగులు వచ్చి ఊళ్ళలో పడ్డ సంగతి మీకు తెలుసా?" అని అడిగేడు.

"తెలియదు" అన్నాను.

"కొల్లూపూర్ జిల్లా 'కాళీవాడీ', 'ఛాండ్ఘడ్' మీదకు గుంపులు గుంపులుగా ఏనుగులు వచ్చి పడ్డాయి. ఎక్కడ నుంచి? కర్ణాటకలోని పశ్చిమ కనుమల అడవుల్లోంచి! తరువాత 'రాధనగరి', 'బుదార్ఘుడ్' కీ విస్తరించాయి. ఆ తర్వాత 'చాండ్ఘర్', 'గడహింగ్ లాజ్' మొదలయిన ఊళ్ళకీ వెళ్ళేయి. ఎందుకని? భూమ్మీద జనం పెరిగి పోతావుంటే, తిండి గింజలకోసం యవసాయానికి భూమి దొరక్క మడుసులు, అడవుల మీద పడి పోతున్నారు! అడవుల అంచుల్లోకి వెళ్ళి భూమి దున్నటం మొదలు పెట్టేరు. దీనికి తోడు అక్కడ 'బోరులు' వేసుకోవటానికి కర్ణాటక ప్రభుత్వం వారికి విపరీతంగా 'సబ్సిడీలు' ఇచ్చింది. దాంతో అడవి అంచులో 'బోర్లు' తవ్వేశారు. అడవుల్లోని కొండవూటల నీళ్ళన్నీ 'బోర్లు ద్వారా నేలలోంచి లాగేసి, వ్యవసాయానికి మళ్ళించేవారు. కొండగిడ్డలు, చెరువులు అన్నీ ఒట్టిపోయాయి! జంతువులకి తాగటానికి నీళ్ళుకరువయ్యాయి! నీళ్లు వెదుక్కుంటూ ఏనుగులు జింకలు లాంటివన్నీ అడవి వదలి అంచులకు వచ్చేశాయి. వాటికి చెరుకుతోటలు, వేరుశనగ పంటపొలాలు కనిపించేయి. తినటం మరిగాయి! అవి వెనక్కి ఎందుకుపోవాల? మైదానల్లో కుదురుకుపోయాయి. అడవి అంచుల్లో గత అయిదారు సంవత్సరాలుగా లక్ష జనాభా పెరిగింది. రెండులక్షల పశువులు పెరిగాయి. అవి అడవుల్లోకి గడ్డికివెళ్ళేయి. గడ్డితోబాటు ఆకులు అలములూ మేయటం ప్రారంభించేయి. అలా అడవి జంతువుల ఆహారం పశువులకు బదిలీ అయిపోయింది. ఇంకో విషయం - ఏనుగులెప్పుడూ అడవి మధ్యలో ఉండవు. అడవి అంచుల భాగంలో ఒక వలయంలో అవి తిరుగుతాయి. మన నగరాలకి రింగురోడ్లున్నాయి చూడండి అలాగన్నమాట. అడవిచుట్టూ ప్రాంతంలో 'ఎలిఫెంట్ కారిడార్' ఏర్పాటు చేసుకుంటాయవి. ఆ కారిడార్లోనికి పశువులు, వాటిని

తోలటానికి మనుషులు, చొరబడిపోతున్నారు. ఏనుగులకు తిండి నీరు కరువై జనావాసాల్లోకి వచ్చేస్తున్నాయి. గత అయిదు సంవత్సరాలుగా కర్ణాటక, మహారాష్ట్ర సరిహద్దు అడవుల్లో జరిగింది అదే! ఇప్పుడు మన ఒరిస్సా, ఆంధ్రా సరిహద్దుల్లోనూ జరుగుతోంది.” అనర్గళంగా మాట్లాడేడు పెద్ద. మంత్రముగ్ధునిలా వింటూ వుండిపోయాను.

కొంతసేపు మౌనం తరువాత మళ్ళీ ఆరంభించేడు పెద్ద “బాబూ... ఏనుగులు బెదిరిపోయి అడవి బయటకు ఎందుకొచ్చేస్తున్నాయో ఇంకా కారణాలు చెబుతాను వినండి! అడవుల్లోకి వెళ్ళి కలపకోసం చెట్లు నరికేస్తున్నాం. ఆ పని ఏమైనా సద్దులేకుండా చేసుకుంటున్నామా? గొడ్డళ్ళతో దాహం తీరక, బుల్డోజర్లు, ప్రొక్కెయిన్లు పట్టుకు వెళ్ళి ప్రశయ శబ్దాలతో, వృక్షాలను పెకలించేస్తున్నాం. తరువాత లారీలు, ట్రయిలర్లు పగలనక రాత్రనక చెవులు హోరెత్తించేలా రొదచేస్తూ అడవుల్లోంచి ఆ కలపను మోసుకొచ్చి పట్టణాలకు సరఫరా చేస్తున్నాయి. ‘బాక్సయిట్’ దొరుకుతుందనో, ఇనుపరాయి దొరుకుతుందనో, కొండల్ని ‘డైనమేట్లు’ పెట్టి పేల్చేస్తున్నాం. భారీ ‘క్రేన్లు తీసికెళ్ళి వాటితో ఆ బుగ్గిని ‘డంపర్లలోకి లోడ్చేసి పట్టుకొచ్చేస్తున్నాం. రంగురాళ్ళ కోసం రాత్రనక, పగలనక జనరేటర్లు పెట్టుకుని గుట్టలు తవ్వేసి జల్లెడ పట్టేసి రాళ్ళేరుకుంటున్నాం. ఇవన్నీ తెచ్చుకోటానికి పెద్ద శబ్దాలతో రోడ్లు వేసేస్తున్నాం. అడవి గుండా కరెంటు ‘ట్రాన్సిమిషన్ టవర్లు’ వెయ్యటానికి కొండలనూ, గుట్టలనూ ఆక్రమించేస్తున్నాం. అడవుల్లో నక్కలైట్లు పోలీసుల నుండి తప్పించుకోవటానికి అడవి నిండా ‘మైన్స్’ పాతేస్తున్నారు. ఏది ఎప్పుడు గుండెలదిరేలా పేలుతుందో తెలీదు! అడవిలో ఏదో ఒక మూల ‘బకెట్ బాంబు’ పేలని రోజంటూ ఉండదు. పోలీసుల ఎస్కాంటర్ల తుపాకీ శబ్దాలు ‘37 రైఫిలు’ శబ్దాలు సరేసరి. ఈ శబ్దాలన్నింటికీ భయపడి మైదానాల్లోకి వచ్చేస్తున్న ఏనుగులు, మనం చేసే డప్పుల చప్పుళ్ళకీ, అరపులకూ భయపడి వెనక్కిపోతాయా బాబూ! చెప్పండి ఇంకో వేపు కరక్కాయలకీ, మరో కాయలకీ కొండలకి నిప్పెట్టేస్తున్నాం. వ్యవసాయానికి అరవకరం భూమి దొరక్క ఇంకేం చేయటం చేతకాక, మా గిరిజనులు కొండలుకాల్చేసి, సదునుచేసి, పోడు వ్యవసాయం చేస్తున్నారు. కారుచిచ్చులా రాత్రనక పగలనక అడవి అంటుకుని మండిపోతూ వుంటే, ఆ మంటలకి జడిసి వచ్చేసిన ఏనుగులు; దివిటీలకి, ‘సెర్పిలైట్ల’కి బెదిరి ఎనక్కుపోతాయా బాబూ చెప్పండి! ఇప్పుడు చెప్పండి బాబూ! ఏనుగులు వచ్చి మనమీద దాడి చేస్తున్నాయా? మనం వెళ్ళి అటి మీద దాడి చేస్తున్నామా? నిదానంగా ఆలోచించి మరీ చెప్పండి” వాగ్దాటి ఆపేడు పెద్ద. నాకు మైకం కమ్మినట్లయింది. ఏం చెప్పాలో కొంతసేపు తోచలేదు. తర్వాత మెల్లగా అన్నాను. “మనకి కలప కావాలి! కరెంటు కావాలి! ఖనిజాలు కావాలి! కరక్కాయలు కావాలి వీటన్నిటి కోసం అడవుల మీదే ఆధారపడ్డాడు మనిషి! కాదంటారా?”

“ఎందుకు కాదంటాను? మరి ఈ అటవీ చట్టాలెందుకు? అడవులకి కాపలాకోసం

‘ఫారెస్టు రేంజర్లు’ ఎందుకు? అడవులకో మంత్రి గారెందుకు? అడవిలో ఆరొందల ఎకరాలు తీసుకుంటామంటారు. దాని బదులు ఇంకెక్కడో మైదానంలో, ఆరొందల ఎకరాలు ఇస్తామంటారు? ఇలా చేస్తూపోతే అడవులు ఎలా మిగుల్తాయి? ఏనుగులు ఎందుకు దాడిచేస్తున్నాయి. అంటూ మీరు అడిగేరే! ఆ ప్రశ్నకి ఒక్క ముక్కలో జవాబు చెబుతాను. ‘మనిషి’! ఆడి దురాశ, ఈ చెట్లకీ చేమలకీ, పుట్టలకీ గిట్టలకీ, నేలకీ నింగికీ, జంతువులకీ పక్షులకీ, పువ్వులకీ, పండ్లకీ... మొత్తం ఈ బూదేవి అంతటికీ ఒక్కడే ఒక్క దుర్మార్గపు శత్రువు... వాడే మనిషి! భూదేవిని చుట్టచుట్టి సముద్రంలోకి ఇసిరేసిన ఇరణ్యాక్షుడు కంటే దుర్మార్గుడు ఈ మనిషి బాబూ! మనిషికి దురాశలావయిపోతోంది. ‘ఈ అడవిలన్నీ నావే! ఈ సంపదంతా నాదే! ఈ నదులన్నీనావే, దానిలోని నీళ్ళన్నీ నావే, అనే దురాశ! అన్నిటినీ చుట్టబెట్టిమింగెయ్యాలన్న తాపత్రయం! మన బిడ్డలకీ, వాళ్ళబిడ్డలకి ఇంకా వాళ్ళవాళ్ళ మనవళ్ళకీ, ఏమీ మిగల్చకుండా, అంతా తానే కడుపునిండా కూరేసుకోవాలన్న దురాశ. ఈ మనిషి-దాహం తగ్గకపోతే, ఈ మనిషి తీరు మారకపోతే, ఇలా ఏనుగులు వచ్చి పడతానే వుంటాయి!.

ఈయేక ఏనుగులు తరువాత సావకుండా మిగిలివుంటే పులులు, సింహాలు కూడా వచ్చి పడతాయిబాబూ! ఇలా అడవుల మీద మనిషి దురాక్రమణ చేస్తూపోతూవుంటే ఈ జంతువుల్నీ పక్షుల్నీ మన మునిమనవళ్ళు బొమ్మల్లోనో, ఇంటర్నెట్లోనో చూసుకోవాలిగానీ బతికున్న వాటిని చూడలేరు బాబూ. ప్రకృతి మనిషికి ఇచ్చిన స్తన్యం అడివితల్లి బాబూ! ఆ రొమ్ము మీదే గుద్దుతున్నాడు మనిషి. కీలెరిగి వాత పెట్టమన్నారు మన పెద్దలు. నొప్పి ఓకీలు దగ్గర వుంటే వాత మరో కీలు దగ్గరపెడితే నొప్పితగ్గుద్దాబాబూ! ఓ నాయకుడు ఏనుగుల్ని కాయటానికి ‘సోలార్ ఫెన్సింగు’ వేయిస్తానంటాడు. మరొకడు పేల్చటానికి టపాకాయలు, ఔట్లు పంచిపెడతానంటాడు. ఆఫీసర్లయితే ఆళ్ళ తెలివంతా ఉపయోగించి అడవిచుట్టూ కందకాలు తవ్పించెయ్యమంటారు. అయి వచ్చి మనమీద పడితే ఎలా వెనక్కి పంపించాలనే మనం గింజకుంటున్నాం కానీ అవి ఎందుకు వస్తున్నాయి? అందుకు కారణం ఏమిటి? ముందు ముందు రాకుండా ఆపాలంటే, ఏం జాగ్రత్తలు తీసుకోవాలి? అని ఒక్కరూ ఆలోచన చెయ్యటం లేదు. వాటి జోలికి మనం వెళ్ళకుండా వుంటే, అవి మనజోలికి రావు. కాదంటారా? ఆలోచించి మరీ రాయండి బాబూ! ఏనుగులు మనమీద దాడి చేస్తున్నాయా? వాటి మీద మనం దాడి చేస్తున్నామా?” అంటూమాట్లాడడం ముగించాడు.

అతని ఎర్రని కళ్ళలో, చిక్కటి నీటి జాడలు!! రెండు చేతులూ ఎత్తి పెద్దకు నమస్కరించేను. కృతజ్ఞతలు చెప్పి ఇద్దరం ఆయన నుండి శెలవు తీసుకుని బయలుదేరాం.



(నవ్య వీక్షి, జూన్ 2010)